

దేశాభివృద్ధి

కొండవటాగంటకపట్టుంబరావు

మా జావ వెంకటేశ్వర్లు జీవితంతో చెమటలు కక్కుతూ పోరాడటం అందరికీ కనిపిస్తుంది. కొందరు జీవితంతో నిశ్శబ్దంగా పోట్లాడతారు. కొందరు జీవితంతో ఆటాడే చాంపియన్లలాగా కనిపిస్తారు. మరికొందరు ఒడుపుగా వేటాడతారు. ఇంకాకొందరు నిర్లక్ష్యంగా కూర్చుంటే జీవితమే వచ్చి వనమాలలు వేస్తుంది. (ఇవి నాలుగు కేరట్ల “పసిడి పలుకులు”. వీటికి కథకూ ఏమీ సంబంధం లేదు.)

మా నాయనమ్మ కూర్చున్న పీటమీది నుంచి లేచినట్టు కనబడకుండా పన్నెండు మందికి వంట చేసేది. వంట ఎప్పుడారంభమయిందీ, ఎప్పుడు ముగిసిందీ తెలిసేది కాదు. మా అమ్మ వంట ప్రారంభించటానికి ముందు, సినిమాలలో టైటిల్స్ మ్యూజిక్ లాగా పెద్ద ఆర్భాటం మొదలవుతుంది. అయిపోవచ్చే సమయానికి చెడ్డ క్లయి మాక్స్ గా ఉండి, యమతెంపోలో బ్రం పెట్టూ, ఓ బోలూ, పియానో బాదుళ్ళూ చెలరేగుతాయి. అంతా ఉండేది అయిదుగురనూ. వోటు తీసుకుంటే అయిదుగురికీ అయిదుగురమూ “ఈ పూట వంట ఆలస్యమయింది,” అనే స్థితిలోనే ఉంటాం. మేము భోజనాల ముందు కూర్చున్నప్పుడు నాకు “జన గణమన” లీలగా వినిపించినట్టుంటుంది. (ఇది శుద్ధ డై గ్రెషన్. దీనిక్కడా కథతో సంబంధం లేదు.)

మా వెంకటేశ్వర్లుజావ అత్తగారి పోలిక—అంటే మా అమ్మ పోలిక. అతని జీవితంలో బాక్ గ్రాండు ఎఫెక్ట్స్ కొంచెం

మోతాదు మించి ఉంటుంది. తన కున్నది నాలుగెకరాల భూమి, ఆరుగురు పిల్లలూ, ఒక ఎలిమెంటరీ స్కూలూనూ. నాలుగెకరాల భూమి ఒకటే రాబడి గలది, మిగతా రెండూ ఖర్చుపడ్డవే.

ముగ్గురు పిల్లలు పుట్టాక ఇక హోల్ట్ పెట్టమని మా జావకు చెప్పి చూశాను. వింటా దని కాదు—నా తప్పు లేకుండా చెప్పా నన్న ఆత్మసంతృప్తికోసం. చెమటోడ్చటంలో ఆసక్తిగలవాడు భారం తగ్గించే పద్ధతులను తప్పక ఆశేపిస్తాడు.

దేన్నయినా ఆశేపించవచ్చు. ప్రపంచంలో గల ప్రతి మానవ విశ్వాసానికి వ్యతిరేకంగా మరొక మానవ విశ్వాసం ఉండనేఉంది. సైన్సులోకూడా, విశ్వాసాలు ఇండ్రీయ గ్రామంకన్న కూడా బలీయమైనవి గదా; (మరికొన్ని పసిడి పలుకులు—కాని కథకు అప్రస్తుతం కావు.)

కాని విశ్వాసాల సమర్థింపు విశ్వసనీయంగా ఉండాలి. (ప.ప.?) పిల్లలను కనడం ఆపుచెయ్యరాదాని నన్ను ఒప్పించడానికి చెప్పిన కారాణాలు పరస్పర సంబంధం గలవి కావు. అవి ఇలా వున్నాయి:

పిల్లలు కావాలంటే పుడతారుట్రా, వెధవా? దేవుడివ్వాలి. ఊడేపుడేమర్త్య లోకం విశంతి. మర్త్యలోకం విశంతి గాళ్ళు తన కడుపున (అంటే, ఆరోగ్యం కోల్పోయి, కాల్షియం ధిఫిషన్స్ తో బాధపడే మా అక్క కడుపున) పుట్టుకురావలసి ఉంటే ఆపడం నీ తరమా, నా తరమా? బిడ్డలో అని మొత్తుకునేవాళ్ళకు పుట్టరే?

ఇద్ద రాడపిల్లలూ, ఒక మగపిల్ల వాడూ

పుట్టారు గదా, ఆడముండల మెజారిటీ ఎక్కువ కాలా? ఇద్దరు మగపిల్లల తరవాత ఒక ఆడపడి పుట్టినా నువ్వన్నట్టు హోల్ట్ పెట్టెయ్యొచ్చు. బాలెన్స్ షీట్ ఫీవర్ బుల్ గా ఉంటుంది. కాని వ్యాపారం నష్టంలో ఉండగా ఎలా ఆపటం?

ఈ గర్భనిరోధ విధానా లున్నాయి చూశావా? అవి ఖర్చుతో కూడినవే. లెక్కేసి చూశాగా, ఓవిధంగా పిల్లలే చౌక. మరో టేమిటంటే, అవి నమ్మకంగా పనిచెయ్యవు. మా పూళ్ళో లక్షీ నారాయణ లేడూ...

అన్ని వాదనలూ విని, “ఆపరేషన్ చేయించుకుంటే?” అన్నాను.

నా కేసి మా జావ కోపంగా చూసి, “ఇంకా నయం!” అన్నాడు. అంటే ఆయన ఉద్దేశం నాకర్థం కాలేదు. ఆపరేషను చేయించుకున్నవాళ్ళు నా ఎరికిన కనీసం అరడజనుమంది ఉన్నారు. వాళ్ళు వెళ్ళాలతో నిశ్చింతగా సుఖపడుతున్నారు.

ఇంకోరు చెప్పేది వినకపోవడమే కాకుండా ఇంకోరు విననిది చెప్పడంకూడా మా వెంకటేశ్వర్లుజావకు పరిపాటే.

ఎందుకో చెప్పలేనుగాని, కొందరు సుమతీశతకం పద్యాలు చదివినా ఆలకించబుద్ధి అవుతుంది; మనకు తెలిసిన విషయాలే చెబుతున్నా అందులో ఏదో కొత్త సత్యం ఉన్నట్టు అనిపిస్తుంది. మరికొందరు ఎంత పనికివచ్చే మాటలు చెప్పినా వినబుద్ధి పుట్టదు. లోపం వాళ్ళు చెప్పే తీరులోనో, ఆ చెప్పడం వెనకఉండే మనస్తత్వంలోనో ఉంటుందనుకుంటాను.

మా బావ జీవితపోరాటంలో కొండలకు వెంట్రుకలు కట్టే ధోరణి తరచు ప్రదర్శించేవాడు. కొండలకి వెంట్రుకలు కట్టటమనేది కడుపు నిండినవాళ్ళు చేసే పని. జీవితంలో జూదమాడటం కూడా ధనికుల వ్యాపకం. మా బావ లాటి వాళ్ళకు తగినది కాదు.

ఆయన కున్నది నాలు గెకరాలు. ఆ నాలు గెకరాల్లోనూ పథాలుగు రకాల పంటలు వేసి రెండు చేతులా వేలకు వేలు సంపాదించటానికి పథకాలు వేసి కలలు కనడమే గాక, వాటిని వివరంగా అందరికీ చెప్పేవాడు.

“ఒరే, చెరుకు వేస్తే ఎంత లాభ మనుకున్నావ్? ... పొరపా పై పోయింది గదరా! దొరపొగాకు వేసిఉంటే...ఒరే, మా పూరి మునసబు అల్లుడు కడపలో బత్తాయితోటలు వేసి లాభం చేస్తున్నాట్ట గదా....! అన్నట్టు, ఈ అనబిషాహీద్రాక్ష గురించి నీ కేమన్నా తెలుసా?...కనకాంబరం పూలసంగతి విన్నావా? అరెకరం తోట మీద రోజుకు ఇరవై రూపాయ లొస్తా యంటున్నారే? రోజు కిరవయ్యయితే నెల కెంతయిందీ? పోనీ అందులోనే సహం చూసుకున్నా ... అసలు వెయ్యాలిసింది నిమ్మతోట రా, వారే! ఏడాదికి ఎకరానికి ఎనిమిదివేలు లాభం రాని నిమ్మతోట వొట్టి వెధవతోటట!...”

ఇదీ వరస. ఒకసారి బంగళాదుంప, ఒకసారి కాబేజీ లేక కాల్బెగ్ వర్, ఒకసారి బుంగమిరప. ఇదంతా ఏమిట్రా? ఉత్త ఆవాలు చల్లి తే ఎంత లాభమో తెలుసా? చేసేది ఏమీ లేదు—విత్తులు చల్లు, పంట నల్చుకో. మరోసారి జీడిమామిళ్లు — గవర్నమెంటు సబ్సిడీతో మరీనూ...

భూమిని కొంచెంకాడా మార్చుకుండా మా బావ ఆ నాలు గెకరాల్లో అన్ని రకాల పంటలూ పండించాడు—మానసికంగా లక్షలు గడించాడు. అదీ మానసికంగానే మరి. వాస్తవంగా సాధించిన

దేమంటే, ఆర్గురు పిల్లలూ, అంతకంతకూ పెరిగిపోతూన్న దారిద్ర్యమూనూ.

ఈ పంటల కలలు అలా ఉండగానే, భద్రాచలం ప్రాంతాల్లోనూ, మంజూరు గాని ప్రాజెక్టుల కిందా కారుచవగ్గా వందలేసి ఎకరాలు కొని కళ్ళు చెదిరే సేద్యం చేశాడు—మానసికంగానే.

కొంతకాల మయాక ప్రాజెక్టులకు సంబంధం లేనిచోట్ల వందలకొద్దీ ఎకరాలు కొనడం గురించి కలలు ప్రారంభించాడు. ఎందుకని అడగండి—ఇళ్ళ స్థలాలుగా అమ్మడానికి. ఈ ప్రక్రియలో మా బావ సంపాదించే లాభం నోటితో గుణించేది కాదు. నేను కాగితంమీద లెక్క వేసిన దాకా వదలేదు. వేసుకో! ఎకరం వెయ్యి చొప్పున కొని గజం రూపాయిన్నర చొప్పున అమ్మితే ఎంత లాభం? మాట వరసకి యాభై ఎకరాలతోనే బిజినెస్ చేశా మనుకో - ఎంతయింది?

“ప్లాట్లు వేసి అమ్మేటప్పుడు రోడ్డుకూ వాటికీ వదలాలిగామాలుగా?” అన్నాను.

మా బావ పళ్ళు బిగబట్టి, మూతితో అయిష్టాన్ని సూచించే చప్పుళ్లు చేస్తూ, “అదంతా వదిలినాకనే మనం గజం రూపాయిన్నర చొప్పున గిట్టేట్టు అమ్మా మనుకుంటే పోలా? నిజేపమంటి ఇళ్ళ స్థలాలు గజం రూపాయిన్నర కెవడా ఇస్తాడూ? రెండున్నర అంటే ఎగరేసుకు పోరుట్రా? ... లెక్క ఎంతొచ్చిందీ?” అన్నాడు బావ.

“గజం రూపాయి చేసుకో, బావా. ఎకరం నాలుగువేల ఎనిమిదొందల నలభై యాభై ఎకరాలకు?—”

“ఛీ, ఛీ! అప్రాచ్యుడా! మన లాభ సుంతా దిగలాగేస్తున్నావు,” అన్నాడు బావ.

“కాస్త తక్కువ అంచనాలోనే ఉంటే మంచిది, బావా.”

“సరే పోనీ, రౌండుగా ఎకరం మీద అయిదువేలు వస్తుందనుకో—చచ్చుధర—

అయినా మనలో మనం అనుకోవటాని కేం? యాభై ఎకరాలూ యాభై—అయిదువేలు, అంటే రెండున్నర లక్షలు. ఇంతేనా?”

బావకు నీరసం పుట్టింది.

“న్నర కూడా ఎక్కడిది. యాభై ఎకరాలూ ఊరికే రాదుగా? ఎకరం రెండువేలచొప్పున ఒకలక్ష పోనేపోయే.”

“ఇంకా నయంరోయ్! ఎకరం రెండు వేలే! వెయ్యేగదా అనుకున్నాం? పై అరలక్షా పోయిందా. అంటే దిగుబాటు రెండు లక్ష లయిందా?...మనం మరీ తక్కువ కమ్ముతున్నా మన్న మాటే. ఈపాటి బిజినెస్ మీద సునాయాసంగా అయిదారు లక్షలు వచ్చేస్తాయి, తెలుసా?”

నాకు తెలీ దన్నాను. బావ నా అజ్ఞానానికి జాలిపడ్డాడు. ఆయన అమాయికత్వానికి నేను దడుచుకున్నాను.

మా బావ కలల ఆర్భాటం గురించి పూర్తి దండకం చదవటం నా కిష్టంలేదు. (గ్రంథ విస్తర భీతి.) ఒకవేళ చదవ దలిచినా నాకు ఆయన బుర్రలో ఉన్న ఆలోచనలన్నీ తెలుసు ననుకోను. అంచేత నాకు తెలిసినవాటిలో కొన్ని మాత్రమే చెప్పాను. (అన్నీ చెప్పాను లెండి. కాని జిడ్డు పట్టించా నని ఎలా ఒప్పుకోను? కొందరు మహారచయితలు వాళ్ళకు తెలిసిందంతా రాసేస్తారు. నాబోటి వాడు తెలిసిందానికన్న ఒక్కపిసరు పాచ్చే రాసినా నమ్రతగా ఉండటం మంచిదిగద.)

ఉద్యోగం విషయం అడక్కండి. ఎలి మెంటరీ స్కూలు. అందులోనూ పల్లెటూరు. స్కూలుమీద వచ్చే ఆదాయం ముడుపులకు చాలదు.

సంతానయోగం బాగా ఉన్నందున ఎవరూ ఏ పూటా సరిగా తినేవాళ్ళ కారని నా అనుమానం. ఏ పిల్ల ఒంటినా చిరగని బట్టలు నేను చూళ్ళేదు. నేను చూడ నప్పుడు వాళ్ళ మంచిబట్టలే కట్టుకునే వాళ్ళనుకుంటే నాకు తృప్తిగానే ఉంటుంది గాని, అనుకోవటం చాతకావటం లేదు.

మా సుందక్క కాపరానికి నేను చెయ్యగలిగిందేమీ కనిపించలేదు, ఏపండ గనో వంకపెట్టి వా శృంగరి పిలుచుకొచ్చి, ఓ వారంరోజు లుంచుకుని, ఓపికమటుకు బట్టలూ అవీ పెట్టి పంపించడంతప్ప.

మా బావకి బస్తీ జీవితం బాగుండేదికాదు. మా అక్క వారం పదిరోజులు చాకిరీ తప్పిందని సంతోషించేదే గాని, ఆవిడకూ బస్తీ జీవితం అంత నచ్చదు. పిల్లలుమాత్రం మా ఇంట్లో ఉన్నన్నాళ్ళూ స్వర్గంలో ఉన్నట్టే ఉండేవాళ్ళు. తిరిగి ఇంటికి బయలుదేరేటప్పుడు పెద్దపిల్లలు బిక్క మొహాలు వేసేవాళ్ళు.



అందరికన్నా గోపాలం మరీ బిక్క మొహం వేసి, “అప్పుడేనా? నేను రెండురోజు లుండి వస్తా...అసలు రానే రాను. మావయ్యగా రింట్లోనే ఉండిపోతా,” అని దశలవారిగా తన అసమ్మతిని పెంచుకుపోయే వాడు-చివరకు అందరితోబాటు వాడూ వెళ్ళేవాడు.

మా బావ ఆపరేషన్ చేసుకోమన్నప్పుడు మగ పిల్లల మెజారిటీకోసం నిరాకరించా డన్నా నేమో కాదూ? అది సాధ్యపడింది కాదు. ఇద్ద రాడపిల్లల

తరవాత గోపాలం పుట్టాడు. వాడి తరవాత మళ్ళీ ఇద్ద రాడపిల్లలు పుట్టి, ఆరో వాడు మగపిల్లవాడు పుట్టాడు. బడ్డెటు లోటు రెట్టింపయింది.

ఆడపిల్లల్ని గురించి నేను చేయగలదేమీ లేదు. చట్టాన్ని ధిక్కరించి వాళ్ళను చిన్నతనంలోనే మా బావ ఎవరికో ముడి పెట్టేస్తాడు. పెద్దదాన్ని, రెండోదాన్ని అలాగే పదేళ్లు దాటకుండా ముడిపెట్టేసి, గుళ్ళోపెళ్ళి గుట్టుచప్పుడు కాకుండా చేశాడు. పెద్దదాని పెళ్ళికి పిలవొచ్చి నప్పుడు నాకు శైత్యభారంగా ఉంది.

“ఇంత జబ్బుతో నువ్వు పిల్లల్నేసుకుని ఏం బయలుదేరతావు గాని, చదివింపు లేవైనా ఉంటే ఇప్పుడే నా మొహాన పారెయ్యి. ఆ పురోహితుడిచేత నీ పేరు చెప్పిస్తాను,” అన్నాడు బావ. (“ఇంత జలుబుతో” అనే ఓవేళ బావ అన్నాడేమో, నాకు “జబ్బు” అన్నట్టుగా నే వినిపించింది. అందుచేత చిత్రగుప్తుడు నన్ను ఊమించుగాక !)

ఓ యాభై చేతిలో పెట్టి పంపాను. దాంతోనే బావ పెళ్ళిఖర్చు గడిపేశాడా అని నా అనుమానం.

రెండోపిల్ల పెళ్ళికి పిలవడానికి వచ్చి నప్పుడు, “ఒరే, నువ్వు పెద్దదాని పెళ్ళికి రాలేదు. ద్వితీయ విఘ్నం చేస్తావా ఏం?” అన్నాడు. కావాలనే అన్నాడో, మాట వరసగా అన్నాడో నాకైతే తెలీదు.

“ఎందుకు చేస్తాను, బావా?” అన్నాను. పెళ్ళికి వెళ్ళలేదు. ఈసారి నూరు రూపాయ లిచ్చాను.

అసలుసంగతేమిటంటే, అందరికీ ఆడపిల్లలు బరువైతే మా బావ వాళ్ళ బరువును చాలా అవలీలగా దించేసుకునే తెలివితేటలు ప్రదర్శించాడు.

కాని గోపాలంగాడి భారం మహా మోస్తున్నట్టు కనబడ్డాడు. రెండోపిల్ల పెళ్ళికిముందే వాడిమీద దాడి ప్రారంభించాడు.

“వాడి మీద ఎన్నో ఆశలు పెట్టుకున్నాను. వెధవ నన్ను దగా చేసేట్టున్నాడు. అసలు వాడో అయిదేళ్లు ముందు పుట్టాలిసింది. అయిదేళ్లాలిశ్యంగా పుట్టాడు. నా చేతి కక్కరకు రావటం అయిదేళ్ళు ఆలిస్య మవుతుందా, కాదా? మొదటి సంతానంగా అఘోరిస్తే నాకు సంసారభారం అయిదేళ్లు తగ్గేదిగద. మాట్లాడవేం?”

“ఏం మాట్లాడను, బావా? మొదటి సంతానం అంతచురుగ్గా ఉండరంటారు.”

“ఏడిసిన ట్టుంది! ఏడిచి మొహం కడుక్కున్నట్టుంది. నేను మొట్టమొదటి సంతానమే!”

‘అంచేత’... అనబోయి మానేశాను.

“వీడు మూడో సంతానమై ఏం అఘోరిస్తున్నాడంటావు? లెక్కలు సున్నా! అన్నీ సున్నాయే! ఈక్షణం చదివింది మరుక్షణం మరిచిపోతాడు.”

“కొంచెం మతిమరుపేమో?”

“వెధవకి సినిమా పాటలన్నీ గ్యావకం ఉంటాయేం? మతిమరుపు కాదు, మాయ రోగం. చూస్తాను, చూస్తాను, గొడ్లవెనక పంపిస్తాను.”

మా బావను చూస్తే జాలేసింది. బడి పంతులుకొడుకు చదువులో బండ అంటే కొంచెం పరువు తక్కువేమరి. కొడుక్కు చెప్పలేని చదువు ఊళ్లో పిల్లల కేం చెబుతాడంటారు నలుగురూ. కాని బావ మాటల్లో నాకాతే నమ్మకం కుదరలేదు. గోపాలాన్ని చూస్తూనే ఉన్నానుగద. వాడు కాస్త పరధ్యానం మనిషేమోగాని, బండ అన్న అనుమానం నా కెన్నడూ కలగలేదు.

“ఈసారి శలవులకు వాణ్ణి పంపించు. వాడి గొడవేమిటో కాస్త నేనుకూడా చూస్తాను,” అన్నాను.

గోపాలం ఒంటరిగా మొదటిసారి మా ఇంటి కొచ్చేటప్పటికి వాడికి ఏడోఏడను కుంటాను. అంతకుముందే మా పెద్దపిల్లకు

సంగీత పాఠాలు మొదలు పెట్టించాం. మా శకుంతల వాడిదుడే. వాడికన్న నలభైరోజులు ఎంతో చిన్న. ఇద్దరికీ ఈ సారి భలే దోస్తీ కలిసింది.

“బావ సినిమాపాటలు భలే పాడతాడు, నాన్నా. అచ్చు నాగయ్యల్లేనే పాడతాడు,” అన్నది శకుంతల నాతో.

పాడమనటం వ్యవధిగా గోపాలం పాడాడు. వాడి గొంతు పాడేటప్పుడు చాలా శ్రావ్యంగా ఉంది. మా అక్కయ్య చిన్నతనంలో తుంగల చలపతి పాటలూ, రామనాథశాస్త్రి పాటలూ బాగా పాడేదని నాకు గుర్తు కొచ్చింది. ఇంకేం? గోపాలానికి తల్లినుంచి పాట అబ్బింది.

సంగీతం మేస్టరు వచ్చి మాలమ్మాయికి పాఠం చెప్పేటప్పుడు గోపాలం దరిదాపుల్లోనే ఉండి, దాని పాఠాలన్నీ తానుకూడా ఒప్పజెప్పేవాడు.

నా కనిపించింది — సంగీతం చెప్పిస్తే గోపాలానికి బాగా వస్తుందేమో! వాడు కూడా వాళ్ళ నాన్నల్లేనే ఎలిమెంటరీ స్కూలు నడపాలని ఎక్కడుందీ?

“ఇక్కడే ఉండి చదువుతో బాటు సంగీతంకూడా నేర్చుకుంటా వేమిట్రా?” అని అడిగితే, గోపాలం కళ్ళగరేసి, “ఓ!” అన్నాడు.

కాని మా బావ చచ్చినా ఆపర్వాటుకు ఒప్పుకో నన్నాడు.

“వాడి కున్న తెగులే సంగీతమైతే, దాన్ని పెంచుతానంటా వేమిటి? ఆ సంగీతం పోయిననాడు వాడికి చదువొస్తుంది. పుస్తకం ముందేసుకుని కూని రాగాలు తీస్తాడు కుంక! పుస్తకం ఏం వంటబట్టుతుందీ?” అన్నాడు బావ.

“సరే నీయిష్టం,” అన్నాను.

గోపాలం ఆ వేసవికి మా ఇంటికి మళ్ళీ వచ్చాడు. ఈసారి మా శకుంతల కృతులు పాడేస్తున్నది. మా ఇంట్లో రేడియోకూడా ఏర్పాటయింది.

మా శకుంతల అస్తమా న మూ


రేడియోలో హిందీ సినిమా పాటలు వినేది. దానికి — సహజంగా — తాను నేర్చుకునే కృతులకన్న, హిందీ సినిమా పాటలే బాగుం డేవి. (“సహజంగా” అంటే నామనస్తత్వాన్ని బట్టి అని అర్థం. నాకు తెలిసి నంత వరకూ ఈ మాటను అందరూ ఈ అర్థంతోనే వాడతారు.)

కొద్దిరోజుల పాటు గోపాలంకూడా సినిమా పాటలు విని ఆనందించాడు. ఆనందించటమే కాదు, రెండుమూడుసార్లు విన్న పాటలను తిరిగి పాడేశాడు. మాశకుంతల ఆశ్చర్యం వర్ణనాతీతం.

“మీ ఇంట్లో రేడియో ఉందా? నువ్వీ పాటలు చాలా వందలసార్లు విన్నావు కదూ?” అని అది అమాయకంగా గోపాలాన్ని డిగింది. వాడు లేదంటే నమ్మలేదు.

అంతకంటే చిత్రమేమంటే రెండుమూడు వారాలు గడిచాక గోపాలం శాస్త్రీయ సంగీతం ముందు సినిమాపాటలేవీ ఆగవని ఖచ్చితంగా శకుంతలతో చెప్పేశాడు. మాపిల్ల పాడే కృతులు వాడికి కంఠతా వచ్చేశాయి.

“అబద్ధం కాదు, చెక్కు. నువ్వు నేర్చుకునే కృతులకన్న ఈ సినిమా పాటలే గొప్ప?” అన్నాడు గోపాలం. (“శకుంతల” అపభ్రంశ రూపం “చెక్కు”. అటువంటి అపభ్రంశాలు ఘాషను.)



ఇక్కడ ఒక్క విషయం ఒప్పేసుకో నివ్వండి. గోపాలం అన్న మాట నాకు వేదవాక్యమై, సంగీతంలో నాకుంటూ వచ్చిన అంతంత మాత్రపు అభిరుచిని సరయిన దారిలో పెట్టింది. ఈ ఒక్క విషయంలోనూ వాడు నాకు గురువు. ఈ సినిమా పాటలు పుబ్బలో పుట్టి మఖలో మాడిపోతూంటే కృతులు శతాబ్దాల తర

బడి ఎందుకు బతికి ఉన్నాయోనాకు తెలిసేటట్టు చేసినవాడు గోపాలం.

వాడు సంగీత విద్వాంసుడు కాకూడదని నిర్ణయించిన వాడి తండ్రిగురించి నా అభిప్రాయం అడక్కండి — నాకన్న పెద్దవాడు.

తిరిగి స్కూళ్ళు తెరిచే సమయానికి మా బావ వాణ్ణి తీసుకుపోవటానికి వచ్చి నప్పుడు నేను మళ్ళీ వాడి సంగీతం గురించి ప్రస్తావించి చూశాను.

మా బావ ఔరంగజేబుల్లే సంగీతం అనగానే శివమెత్తిపోయాడు.

“బంగారం పారేసుకుంటున్నావు,

బావా!" అన్నాను.

"ఆ కాకిబంగారం నా కొద్దు. నాకసలే వాడంటే మండిపోతున్నది, నన్ను మరింత రెచ్చగొట్టకు. నీ మేనల్లుడిలో నీ కంత నమ్మకం ఉంటే ఒక పని చెయ్యి. వా డెట్టాగూ నాకక్కరకు రాడు. నువు వాణ్ణి నీ ఇచ్చానుసారం పాడుచేసుకో. నీ కూతుర్నిచ్చి పెళ్ళిచెయ్యి. ఇల్లరికం ఉంచుకు తిండిపెట్టు. కట్నం ఇచ్చే దేదో ఇప్పుడే నామొహాన పా రెయ్యి," అన్నాడు బావ.

నాకు పెద్ద ఎసరే పెట్టాడు. తప్పించు కోవటానికి, ఒకదాని కొకటి అతక్కుండా కారణాలు దొర్లించేశాను. (నీవు నేర్పిన విద్యయే నీరజాక్ష!)

ఒక తేమిటంటే, శకుంతలను గోపాలాని కిస్తే వరహీన మవుతుంది. మా బావ తన కూతుళ్ళకు చేసినట్టే నేనుకూడా ఎడాదిలోపుగా పెళ్ళి చేస్తే, ఆ పెళ్ళి కూతురి పక్కన ఆ పెళ్ళికొడుకును చూసి అంతా నవ్వుతారు. అదీగాక మేనరికాలు చెయ్యటం చాలా తప్పు. పెట్టుకున్న వర సలప్రకారం బావా మరదళ్ళే అయినా, రక్తసంబంధాన్నిబట్టి అన్నా చెల్లెళ్ళే. అటువంటివాళ్ళ మధ్య పెళ్ళిళ్ళు ఎంత మాత్రమూ కూడవు. మరో తేమిటంటే, రేపు నేను వాణ్ణి గోప్ప సంగీత విద్వాంసుణ్ణి చేసి, వాడు రెండుచేతులా వందలూ వేలూ సంపాదిస్తుంటే బావ ఈమాట మీద ఉండడు. నా కొడుక్కు ఇల్లరికం ఉండే ఖర్చేమి టంటాడు.

మా బావ పెద్దగా నవ్వి, "ఎందుకింత ఉపన్యాసం? వాడు సంగీతం నేర్చి బిచ్చం కూడా ఎత్తుకోలేడని నీకూ తెలుసు. ఆమాట అఘోరించరాదూ?" అన్నాడు.

ఆ తరవాత కొద్ది రోజులకే గోపాలం వ్యవహారం నా చెయ్యి, మా బావ చెయ్యికూడా దాటిపోయింది. గోపాలం ఘస్టుఫారం అందరికన్నా పెద్ద రాంకులో తప్పాట్ట. మా బావ వాణ్ణి స్పృహతప్పి పోయేట్టు కొట్టాట్ట. గోపాలం ఎవరితో చెప్పుకుండా ఎక్కడికో లేచిపోయాట్ట.

"నేను నాన్నకన్న ఎక్కువ సంపా

దించినదాకా ఉత్తరం కూడా రాయను," అని. ఆ పన్నెండేళ్ళ వెధవ కార్డు రాసిన దాకా మా అక్కయ్య అన్నంకూడా తిన కుండా ఏడుస్తూ కూర్చిందిట.

గోపాలం ఇంటికి రాలేదన్న మాటే గాని వాడి సంగతులు అప్పుడప్పుడూ తెలుస్తూనే ఉన్నాయి. వా డేదో నాటక సమాజంలో చేరాడని విన్నాను. ఆ నాటక సమాజంలో చేరి వాడు చేసిన ఘనకార్యం హోటలునుంచి టిఫిన్లు తీసుకురావటమూ, అడవాచాకిరీ చెయ్యటమూ మాత్రమేనని తరవాత తెలిసిందనుకోండి. వాడు ఎంగిలి పళ్ళాలు కడిగినా నా కేమీ నామోషీ లేదు. అంత చిన్నతనంలో వాణ్ణి వాడు పోషించుకోగలిగినందుకు సంతోషించాను.

ఈ దేశంలో కాక మ రేదేశంలోనైనా వాడివంటి కుర్రాడికి మంచి ఆవకాశాలుండేవేమోనని అనుమానం నన్ను వదల లేదు. ఏమో? నాకుమటు కేం తెలుసు? ఇంతకన్నకూడా బడుగుదేశాలుండవచ్చు! అక్కడి కుర్రాళ్ళ జీవితం ఇంతకన్నకూడా దై వాధీనం కావచ్చు.

అయిదారేళ్ళ క్రితం మా గోపాలం మద్రాసు చేరినట్టు తెలిసింది. సినిమా ఛాన్సుల కోసం చూస్తున్నాడని ఎవరో చూచాయిగా అన్నారు.

మా అమ్మాయి కాలేజీలో చేరుతూనే సంగీతం మానేసింది. నేర్చుకున్నంతవరకు బాగానే పాడుతుంది.

ఒకనా డది రేడియో వింటూ, "ఆ గొంతు బావదల్లే ఉంది," అన్నది. ఏదో పాటల నాటకం. నాటకంచీవర చెప్పిన పేర్లలోవి. గోపాలరావు అనే పేరుకూడా ఉంది. మా మేనల్లుడే అయిండాని. నేను గొంతు ఏ మాత్రమూ గుర్తించలేదు. కాని మా శకుంతల గుర్తించింది.

ఆ తరవాత అప్పుడప్పుడూ మద్రాసు రేడియో కేంద్రం పాటల నాటకాల్లో వాడి గొంతు వింటూ వచ్చాం.

రెండేళ్ళక్రితం మా శకుంతల పెళ్ళి అయినప్పుడు గోపాలం ఆకాశంనుంచి ఊడిపడ్డట్టుగా దిగాడు. మనిషి పూర్తిగా

మారిపోయాడు.

రేడియోలో వాడు పాడినప్పుడల్లా విధిగా వింటున్నామని చెప్పాం. (మేం విన్నది మొత్తం మూడుసార్లే. కాని అలా అంటే వాడు సంతోషిస్తాడని !)

"అవునుగాని, గోపాలం, శాస్త్రీయ సంగీతం సాధన చేశావా?" అన్నాను.

"ఎందుకొచ్చిన శాస్త్రీయ సంగీతంలే, మామయ్యా? ఎవడిక్కావా లది?"

"ఇంతకూ నీవు మద్రాసులో ఏం చేస్తున్నావు? ఎట్లా గడుస్తున్నది?" అన్నాను.

"ఒక మ్యూజిక్ డై రెక్టరు దగ్గర అసిస్టెంటుగా పనిచేస్తున్నాను. ఎప్పుడన్నా రేడియోవాళ్ళు పిలుస్తారు. ఫరవా లేదు. ఒకటి రెండు డబ్బింగు పిచ్చర్ల ఛాన్సు తగిలింది. కాస్త డబ్బు బాంకులో వేసుకున్నానుకూడా," అన్నాడు గోపాలం.

డబ్బు బాంకులో వేసుకున్నానంటే రెండొందలో, మూడొందలో అనుకున్నాను. కాని కిందలేదు గోపాలం చేసిన ఫీట్లు తెలియవచ్చాయి. పట్నానికి పదిహేను మైళ్ళ దూరంలో గోపాలమూ, ఇంకోడూ కలిసి ఆ రెకరాలు కొని, ప్లాట్లు వేసి ఇళ్ళ స్థలాలకింద అమ్మి, చెరొక యాభై వేలూ చేసుకున్నారట; చెరో వెయ్యిగజాలూ తమ సొంతానికి ఉంచుకున్నారు. అక్కడికి అయిదారు మైళ్ళ దూరాన గోపాలం పదెకరాలు కొని, బావి తవ్వించి, పంపుసెట్టు పెట్టి, సమస్త మైన కూరలూ, పువ్వులూ పండించి, నెల కో అయిదారు వందలు సంపాదిస్తున్నాడు. వాడికి పెళ్ళి అయింది. ఒక ఆడ పిల్ల కూడానూ. తన సొంత స్థలంలోనే మంచి ఇల్లూ, తోటా ఏర్పాటు చేసుకున్నాడు. ఇప్పుడు సినిమా గొడవ లేమీ లేవు. ఇటీవలనే తాంబరానికి మూడు మైళ్ళ దూరాన మరో పదెకరాలు కొని, ఇళ్ళ స్థలాలుగా అమ్ముతున్నాడని తెలిసింది. మహాబలిపురం వెళ్లేదారిలో కూడా ఏవో స్థలా లమ్ముతున్నారనీ, అందులో వాడికో భాగం ఉందనీ వింటున్నా. కనక, అయ్యా—దై వాధీనపు జీవితం! ✱